



മാതൃഭൂമി, 1948 ജൂൺ 13. പാഠം 5

കൊല്ലവർഷം 438 ൽ ജനനം

438 മീനമാസത്തിൽ പൂരുരുട്ടാതി നക്ഷത്രത്തിൽ വെള്ളാരപ്പള്ളിയിലെ അകവൂർ മനയ്ക്കലാണ് അദ്ദേഹം ജനിച്ചതെന്നു പറയുന്നു. 438 ലാണ് (1263 ക്രി.പി) ജനനമെങ്കിൽ ഇപ്പോൾ 635 വയസ്സായി എന്നർത്ഥം. അച്ഛന്റെ പേര് നാരായണൻ എന്നും അമ്മയുടെ പേര് ഗൗരി എന്നുമായിരുന്നു. ഇദ്ദേഹത്തിന്റെ പേര് പ്രഭാകരനെന്നും അഞ്ചു സഹോദരന്മാരും അഞ്ച് സഹോദരിമാരും ഇദ്ദേഹത്തിനുണ്ടായിരുന്നു എന്നും പറയുന്നു. തന്റെ 27-ാമത്തെ വയസ്സിൽ വീടുവിട്ടു പോന്നതാണ് (7-ാമത്തെ വയസ്സെന്നും പക്ഷാന്തരം ഉണ്ട്). വീട്ടുകാരുമായി ബുദ്ധിമുട്ടൊന്നും ഉണ്ടായിട്ടു പോന്നതല്ല, ഈശ്വരസാക്ഷാത്ക്കാരത്തിന് മാർഗ്ഗമന്വേഷിച്ചു പുറപ്പെട്ടതാണ്. അതിനുമുമ്പിൽ യാത്രയൊന്നും ചെയ്തിട്ടില്ല. നാട്ടിൽപോലും മറ്റിടങ്ങളിൽ പോകാറില്ല. എന്നുമാത്രമല്ല അന്ന് വെള്ളാരപ്പള്ളി പ്രദേശം കാടായിരുന്നു. വീടുകൾ തന്നെ വളരെ ഇടവിട്ടും പുഴയ്ക്കരികിലും മാത്രമേ ഉണ്ടായിരുന്നുള്ളൂ. കൊച്ചി രാജ്യത്തിന്റെ ഒരു ഭാഗമായിരുന്നോ വെള്ളാരപ്പള്ളി എന്നറിഞ്ഞുകൂടാ. കൊച്ചി രാജാവ് എന്നെന്നൊന്നും അദ്ദേഹം കേട്ടിട്ടില്ല. ഭൂമിശാസ്ത്ര

പരമായ ഒരു പരിജ്ഞാനവും അദ്ദേഹത്തിനുണ്ടായിരുന്നില്ല. ഓത്തു പഠിച്ചിട്ടുണ്ട്. കാവ്യങ്ങളും പുരാണങ്ങളും പഠിച്ചിട്ടുണ്ട്. അന്ന് സംസാരിച്ചിരുന്ന ഭാഷ ഇന്നത്തെ മലയാളമായിരുന്നില്ല. ഓയത്തൻ ഭാഷ എന്നാണ് അതിന്നു പറഞ്ഞിരുന്നത്. നാണയങ്ങൾ ഉണ്ടായിരുന്നു. ചുരുങ്ങിയ വിലയുള്ള നാണയത്തിന് അന്തർപ്പവൻ എന്നാണ് പേര്. 18 അന്തർപ്പവൻ കൂടിയാൽ ഒരു 'വെള്ളി.' നാണയങ്ങൾക്ക് ഇന്നത്തെ രൂപമുണ്ടായിരുന്നുമില്ല, തുട്ടുകളുടെ രീതിയിലാണ്. അധികൃതമായ രീതിയിൽ എവിടെ നിന്നെങ്കിലും നാണയങ്ങൾ അടിച്ചു വിതരണം ചെയ്തിരുന്നതായി അറിയില്ല. ഇന്നത്തെ രീതിയിൽ ഒരു ഗവൺമെന്റുണ്ടായിരുന്നില്ലെന്ന് നിശ്ചയം. ഭൂമി സർവ്വേ ചെയ്തു തിരിച്ചു കൊടുത്തിരുന്നില്ല. പട്ടയം തുടങ്ങിയ ഒന്നും ഇല്ല. ആവശ്യമുള്ളിടത്ത് കയറി വീടുവെച്ചു താമസിക്കും. ആ പറമ്പ് ഇഷ്ടമുള്ള വിസ്താരമെടുത്ത് ഈടു കോരിതിരിച്ചു കെട്ടാറുണ്ട്. വീടുകൾ ഇന്നത്തെ രീതിയില്ല. പൊക്കമില്ലാത്ത മൺകുടിലുകളാണ്. അകവുൾ മന കല്ലുകൊണ്ടാണ് പണിതിരുന്നത്. എങ്കിലും വളരെ കുനിഞ്ഞുമാത്രം അകത്തേക്കു കടക്കുവാൻ സാധിക്കുന്ന വാതിലുകളെ ഉണ്ടായിരുന്നുള്ളൂ. അന്നാട്ടിലെ കാര്യങ്ങൾ എല്ലാം മനയ്ക്കൽ നിന്നാണ് നിശ്ചയിച്ചിരുന്നതും നടത്തിയിരുന്നതും. ഇത്രയൊക്കെ വിവരമേ ആ നാടിനെക്കുറിച്ചും അന്നത്തെ സ്ഥിതിഗതികളെക്കുറിച്ചും അദ്ദേഹത്തിൽനിന്നും അറിയുവാൻ സാധിക്കുന്നുള്ളൂ. അന്നൊക്കെ ആർക്കുംതന്നെ 27 വയസ്സാകുമ്പോഴേക്കും ഒരു ലോകപരിജ്ഞാനവും കിട്ടുകയില്ല എന്നും അദ്ദേഹം പറയുന്നു.

